

**Dadaba Sabbune Ko Na  
Wurtune Bere Kɔdhdhana  
:Bhaulosi Na Ittonɛsɛna Zuga  
Bhakkɛa Tɛsɛlongke  
Yɛbhbhɛa Yesus**





**Dadaba Sabbune Ko Na  
Wurtune Bere Kɔdhdhana  
:Bhaulosi Na Ittonɛsɛna Zuga  
Bhakkɛa Tɛsɛlongke  
Yɛbhbhɛa Yesus**



**Dadaba Sabbune Ko Na Wurtune Bere Kədhhana  
:Bhaulosi Na Ittonəsena Zuga Bhakkəa Tesəlongke  
Yəbbhəa Yesus (1 & 2 Thessalonians)**

Language: Suri

Produced and published by the Suri Translation Project.

The Suri Translation Project is a project of the Southwest Bethel Synod of the Ethiopian Evangelical Church Mekane Yesus.

©2018 Suri Translation Project

Any kind of reproduction is subject to permission from the Suri Translation Project. Please write to:

P.O. Box 313/1033, Ayer Tena, Addis Ababa, Ethiopia

All illustrations by Horace Knowles

©The Bible Society, London, England, 1954, 1967, 1972.

Additions and amendments by Louise Bass

©The Bible Society, London, England, 1994.

Used with permission.

Date of publication: 2018

Number of copies: 300

# **Dadaba Sabbune Kòdhdhana :Bhaulosi Na Ittonεεna Zuga Bhakkεa Tεεlongke Yεbhbea Yesus**

## **1**

<sup>1</sup>Ngadadabta kògòdhdhagung :aggeu, Bhaulosi ko Silasi ko Timotiyosi.

Na kìtonnogung igge, zuga bhakko Tεεlongke yεbhbo Baba na Tumu ko Komoru Yesus Kirisos.

Any kichirbhiseong :Tumu na bhaga ba ke na bo challa.

## **Lɔga Yεbhbea :Zuga Tεεlongke Kamanna Yesusi Na Eterrisanεa :Bhaulosi Tumu**

<sup>2</sup>Agge hunde kallineno ko Tumu kali kaliye, kàgadhhanung igge kumulɔng na kògollokung Tumu na keterrisano goore. <sup>3</sup>Na kali kali hunde kògollokung Baba na Tumuye, kagadhhdhano bheε bere yεbheo Yesus na messeo zinggo shεε, ko bheε bere hinisi annεungu bibi na yeleo zugo na εanεo, ko ngayε yεbheo bheε ale kuneε :Komoru Yesus Kirisosi na medhdhaneo lɔga genyeye.

<sup>4</sup>Na ngagochonginyaa gayo yellung :Tumuye, hunde dha bere berranung :Tumuye, kagaoyɔ. <sup>5</sup>Bhee kaggayεoye, a ngayε bere εanεiy :Kuloya Tumu ko barartina nene na

kàmadhdhageung kamannaa challa keyebhbho hurr hinisichinne toyeye. Lōga bere kàmadhdhagungu tugichinne sōng ngayo. Chōo kala bere kàbhagea kari hunde bere keanung enengge, igge gaoyo. <sup>6</sup>Na chōo huna bere dokkono chōllaa bo goore, igge annaa tēhendo kamannaa challa hinisiya bo hōla ajjungu :Kuloya Tumu na yebhto na artao lōga bere kemesso :aggeu ko ga bere messo :Komoru Yesusi.

<sup>7</sup>Na bhea zuga Mekedoniya ko gaa Akaya yebhbhanea kamannaa Yesusi kumulōng, igge annaa bere teyo zuga dhōleseno zugo gōro. <sup>8</sup>Na zuga bere yogeseno kamannaa Komoru Yesusi, zuga Mekedoniya ko ga Akaya sōng ngaanno. Annaa bere yokteseo zugo kumulōng na tehetiyeyea ko ba huna turumbaya kèbbekka na shikka :zugu bhoy. Na chōo hunde bere Tumu yebhbhano enengge, zugo kumulōng gaeyo. Na lōkte kōtōreo :aggeu, gena ningge. <sup>9</sup>Kolea bere kasanungu na lammaney na dhōyēo gala bere ibhbho ke barari na kayeo Tumu Komoruya ku dhēre iho baseyo hunde a enengge, bere yoktoa :zuga Mekedoniya ko gaa Akaya.

<sup>10</sup>Yok dha bere yogesene zugo bhea reyēo Yesus, eriya Tumu, bere dhōngngana :chōgōne rēseyo na mēa iho baseyo tumō. Na nōng anna ibaysey agge hunde ale Tumu ken lōga zugony na ati gee eddē lōga genyeye.

## 2

### **Lōga Kayea :Bhaulosi Zuga Tēselongke**

<sup>1</sup>Gochonginyaye, huna bere kāsānunggu na kella kari, igge gaoyo hunde hōlōng hung ngani kōbottogungngo na

kedheshshano lɔga bere kɛnno kɛmesso shɛɛye. <sup>2</sup> Chɔɔ huna bere sabbɔ kɔchɔllaneno Bhilibhisɔ na dhɔmiyɛa :zugu, na ɛaniy :Tumu, igge gaoyɔ. Na ko hunde chɔɔ kadaktao lɔkte bu gersi, agge ngani kɔmadhdhagung kamannaa Tumu challa dhe dhe hung. <sup>3</sup> Agge huna bere kɔmadhdhagungu lɔgɔ, lɔga ku butomo kɛsedhdhano :aggeu na kenno kɔtabteung na kɛmeseung gerreng, ngani kɔmadhtagungngo. <sup>4</sup> Nɔng agge kamannaa bere ajiy :Tumu challa kamadhɛsɛno zugo ke ngayaya kanɛo zuga bere marakkɛiy na ibhbhageiy hinisiye. Bhee koyogɛsɛno zugo lɔgɔ na kɛdɛlde :yɔkku ninggɛ. Koyogɛsɛno lɔgɔ na kɛdɛl :Tumu ke ngayaya anɛ hira marakkɛiy hinisiya gayoye. <sup>5</sup> Agge hunde ngani kɔssogungngo tugi choyn na kɔtabhtaungngo na kichirkandoyo ahaa guye, ko igge gaoyɔ. Nɔng chɔɔ Tumu ko nɔng ngalɔkta gayɔ. <sup>6</sup> Chɔɔ bhɛa nu ko bhɛa zug gennuny diram ngani kɛtɛhendoyo.

<sup>7</sup> Huna bere kɛlla kari, annaa bere kɔlɔmungngu shɛɛ huna erroa lɔma :jɔnɛ. Nɔng hunde bere kɛtɛhendo aha gena bhɛa nu anda bere kighindongɔ ke ngayaya kanɛo zuga bere ekkiy :Yesus Kirisosiye. <sup>8</sup> Nɔng annaa bere keyelungngu goore na kamadhdhagungngu kamannaa challa hinisiya bo hɔla. Na chɔɔ kamanna sɔng ngayo. Bere kɛanungu hinisiya bo hɔla ke ngayaya kɛyɛleung na kibhinɛnɛ hinisi gooreye.

<sup>9</sup> Gochonginyaye, huna bere kemesso zinggo goore na kaargareo igge gaoyɔ. Annaa bere kemesineno bar ko kali ke ngayaya kenno ngakɔmargiyɛo hir konaye na kɔmadhdhagungu kamannaa Tumu sɔng.

<sup>10</sup> Nɔng huna bere kɛlla kari, lɔga kemesso bhɛa nu hunde

agga bo hinno :Tumu ridhing ningginena hola ku dhereye, igge, ngazukta yebhbho lōga Yesusiye bere artao kawarre. Na chōo ko nōng Tumu gayō. <sup>11</sup> Na chōo gaoyō huna bere kōlōmungngu huna erroa lōma :chōgōne shēē. <sup>12</sup> Nōng annaa kali kali kirishongngu na kilalungngu na kōtōllōhagungngu na mesigi lōga hinno :Tumu, Komoruya bere hinnongu na senno kōtōlōmung :nea na tēldi bhēa nene lōma diram.

<sup>13</sup> Na ko agge keterrisano Tumu kali kali ke ngaya bere shigēo lōga genye bhēa nayo na yēbhēoye. Na igge ngani yēbheto huna lōga yokkono :hiriyo. Na annaa bere kāmādhtagungō na yēbheto ke ngaya anē lōga ajiy :Tumu ku dhereye. Na a ngagiya ko mēa toyē ēyanungē ga yēbhho na kōbhō shēēye. <sup>14</sup> Gochonginyaa gayoye, igge dha bere artao lōga zuga bhakkea Yudha yēbhbhēa lōga Yesus Kirisosi. Na ngaya yēbhēo lōga genyēye, a bhēa bere chōllanēno bhēa zuga bhora nu damiya bere chōllanēna :zuga yēbhbhēa lōga Tumu ēlla Yudhagiye bhēa bhora nē Ayhudhi. <sup>15</sup> Yōk agga bere kōdhdhēa Komoru Yesus ko zuga yogēsēnēa zugo lōga yokkono :Tumu na hangiyēa chōo agge na ajjēa Tumu munyu. Na chōo kōnkōnnēa na marrea zugo kumulōng <sup>16</sup> na senno ngakōyoktēsēo zuga bhora anaa lōgō na kabayē. Yōk hunde ngani messē ngangaye, idhigisēē lōga gē gersa dirr. Nōng Tumu annaa nyima ker na mēa teu kolea senno katēē yōk.

### **Lōga Kadhēa :Bhaulosi Zuga Tēsēlongke Bhēa Senno Kare**

<sup>17</sup> Na nōng mēa gochonginyaye, huna bere kegenena ko



igge, kegenne rehichinne song. Na annaa baa killobto bhea kenno kitinyandey na ketelde kari segen ke ngaya kagadheung igge gooreye. <sup>18</sup> Na bere kenno kayto bhea nu na taganyeyi :Moldoy. Na chaa anye Bhaulos sabbaa nanu re bere killobba ker bhea keni kassayeung igge. <sup>19</sup> Na hunde Komoru Yesu ale kunde, lokte ngani kolommo hiniye na ale kajaneeo diram bhea nene na hiniye gayo ane holiye a ngaya bere yebheo loka genye songge. <sup>20</sup> Nong agge ngahinisi holdinda ko ngadiramba kolommoye kumulong anno :iggeu dhere chi.

### 3

<sup>1</sup> Na hunaa kinyimbo na ngani ngakanaoye, anye ko Silasi kesedhto na kereyeo Atenagiye. <sup>2</sup> Na kengeriyogung Timotiyos gochonga nayo kachcha Tumu, bere kabhasao kamannaa challa Kirisosi kari na kiriyong na te dhandali na metta bhea yebheo loka Yesu <sup>3</sup> na keyaung ngalokta chollaneneoye. Na igge ko hinisi ngadhagineno na jajageo. Ngachollaya chollaneneoye, igge gaoyo hunde a damiya zuga yebhbhea kamannaa Yesu <sup>4</sup> Chaa kolea bere kela kari annaa koyokkogungu kali kali hunde anda ale kodokkono chollaye. Na mea ngachollaonu te nganda dokkonoye. <sup>5</sup> Na anye hunaa kinyimma na ngani ngakanioye, kekka Timotiyos na katage hunde dha baa ngani yebhbho Tumu sheeye. Kengersi kuhuyagia taa illobbo zugo. Keni kako baa illobung na loka bere kamadhdhagungu dhotto na bhee ku hologun garu.

## **Kamannaa Yokkono :Timotiyosi**

<sup>6</sup> Na nong me'a hunaa Timotiyos wokkono baa nu na assaniyye, yogogiy sabhana nu bo challa ngani yebheo Yesus na ye'leo zugo. Na yogogiy hunde choo dhaa kadhdhaniy hinisiya bo challa na esedhdho damiya kesedheo :aggeu na senno kitinyande segende. <sup>7</sup> Na me'a gochonginyaye, ko hunde choo kùchurte'o na kòchollaye'o goore, hinisiya gayo ellane bay ke ngaya ngani yebheo Yesuse. <sup>8</sup> Na me'a agge hinisiya gayo te holi na kiriyte'o ke ngaya yebheo Komoru Yesus na aneo dhandaliye. <sup>9</sup> Na hunde kallineno ko Tumu na kello ko nongge, kedellung igge hinisiya bo hola na keterrisano Tumu goore! <sup>10</sup> Na choo bar ko kali kemedhdhano na kogollo Tumu bhea kenno kitinyandey segen na karteung kawarre na kamadhtung na yebhe Yesus goore na te dhandali dhogoni.

<sup>11</sup> Na me'a Baba na Tumu<sup>a</sup> ko Komoruya na Yesus any koytogiy ganggu kok bhea keheyeo bhea nu. <sup>12</sup> Na ngaya yelneneo kengoye Komoru Yesus any kotoreung yela na teyelde goore na teyele choo zug gena ngadamita keyeleung :aggeuye. <sup>13</sup> Na kiriyong igge na te zuga ridhing ningginena ello hurr bhea Babaa na Tumu hunde ale Komoru Yesus dheane ko zuga genye ridhing ningginenaye.

---

<sup>a</sup>**3.11** Tuga Giriki se, “Na me'a Baba na Tumu sabbaa nene ko...”

# 4

## **Bhea Kàbhagea Ba Na Hinisa Tumu Ketε Holi**

<sup>1</sup> Na meà gochonginyaye, annaa bere sabbo kàmadhtagungo bhea bhageo ba na hinisa Tumu ketε holi. Na ko meà toye igge ngani bhakko ngadamitonu chi. Na nong meà kògollung na kòtollòhagung sara Komoru Yesusi na kalda choo jarta kolea bo bhageo ba sabbo. <sup>2</sup> Yòk lóga bere ajiy :Komoru Yesusi buyna nene na kàmadhthagungu sabbo, gaoyo. <sup>3</sup> Tumu se te zuga kenginyano hola ridhing ningginena na dhoyo lolumo <sup>4</sup> na bhege rehiya gu shee na te zuga ridhing ningginena lómimo diram. <sup>5</sup> Na igge huna zuga ngani imaggea Tumu, lolumo ngachirkanno. <sup>6</sup> Na ngakona kedde ngalokta bhea gochonga nene na kadak jagare. Komoru Yesus ale ati zukte messe ngalokta gere ku ngangaye kumulong damiya bo kibbashsheunggu na kòyokkogeunggu sabbo. <sup>7</sup> Nong Tumu ngani lolumo keliogiysho. Bere eleey na kabhaga ba na kete zuga hola ridhing ningginena. <sup>8</sup> Na nong hirre mar ngalokta na keye, hiri ngakeyo. Nong ke Tumu hira ajjungu Kuloya nene kenginyana barara.

<sup>9</sup> Na yok ngalokta yelneneo kengo kengoye bhee kògòdhageung dadab na kàmadhthagungu ningge. Annaa bere madhungo :Tumu ker. <sup>10</sup> Na choo meà toye a nganda yello gochonginyaa gu ella Mekedoniyagiye kumulongge. Na meà kòtollòhagung na teyele goore. <sup>11</sup> Na damiya bere kòyokkogeunggu sabbo, kènno metta na bhaga ba shee. Na huuhuu ngamesso na woyeo logo gorò. Mesigi zinggo na

tagaya rehiya gu. <sup>12</sup> Nong hunde messo ngadamitaye, orrunge :zuga ngani Yesus keyebhtao na lommo diram bhea ne ke ngaya kayeo rehiya gu na ngaibheseno zugo rehiye.

### **Kolea Kunea :Komoru Yesusi**

<sup>13</sup> Gochonginyaye, agge kenno taga loga zuga bere ressea sabbu hunde a enengge, na ngamunyu huna zuga ngani Yesus keyebhtao na kedhdhea hinisi. <sup>14</sup> Nong agge keyebh bhea bere ressea :Yesusi na bansanea ko bhea zuga bere yebhbhea nong sabbu na ressea hunde ale ibaniseono :Tumu na dheane ko Yesus kariye. <sup>15</sup> Komoru Yesus anna bere senno se kee hunde ale wokkonoye, agge ngazukta keyebh nong na ngani kel baseyo ko bhee ale kune :neaye, ale koo bh ngazuktonu bere yebhbhe nong na resse sabbuye. <sup>16</sup> Nong Komoru ale kun tumo na aje zugo logo na hira ekko :Tumu ku gulsa yogesen zugo logo na turumbaya Tumu shikke :zuga na zuga yebhbhea Kirisos bere ressea bansane sabbu. <sup>17</sup> Na agge ngagiya ngani kodhoyne na kel baseyoye kehe ko yok kari na kitinyande ko Komoru tumo idhogiye toyen na keteldi kari ko kingi. <sup>18</sup> Na mea igge esedhe ngalokta na iriyte kengo.

## **5**

<sup>1</sup> Gochonginyaye, bhee koyokkogeyung kolea ale wokkonea :Komoruyo oo berguye ale kuneye na kogodhageung dadab ningge. <sup>2</sup> Nong hunde ale kun dari huna ogorchagiya kunno baroye, igge gaoyo. <sup>3</sup> Choo hunde zugo ngani sennne, “Ba a challi hung na agge kel ke na bo challaye,” loga bo gersa dhullane dari huna teriya ilagasana na senno kuhudhuye na

yök choo bhee jore ningge.

<sup>4</sup> Gochonginyaye, igge anno zuga koröyno toye ngaelloo. Na ngaunggonu nong ale huna ogorchaginy dari ngadhullagungo. <sup>5</sup> Igge kumulong anno erroa holdinuny.<sup>b</sup> Zuga koröynuny ngakanno.<sup>bh</sup> <sup>6</sup> Na meä any këbhëge rehi na kêteldi tuno. Ngakêteheyë ko ga unguſſëa. <sup>7</sup> Zuga unguſſëa, yök unguſſë baro, na ga dhutiyëa ko yök dhutië baro. <sup>8</sup> Nong agge kan zuga holdinuny. Na ga këbhëge rehi na këyëbhe Yesuſ na kêtëyele zugo na këenggiy rehi huna ahaa këhibëa banggurachin ſaginegiye. Na kibhtëſë löga ale ibaysiyëiy :Yesuſi hinisi na aynde këngiyë ſabbi huna kuguriya chibbëa :zuguye. <sup>9</sup> Tumu nong wolok ngani keliogiyſho. Bere eleey na köjôya basey bhëa Komoruya na Yesuſ Kirisoſi. <sup>10</sup> Nong Kirisoſ annaä bere räſëiy agge. Na ko hunde kêteldi baseyoo oo bere këngiyë, ſe kêteldi kari ko nong. <sup>11</sup> Na meä igge këngö iriyte na yëbhe Tumu goore na te dhandali ngadamita ngani iriynëneye.

### **Löga Wurtune Kàmadhëſëna Na Uturronëa**

<sup>12</sup> Na meä gochonginyaye, kêtöllöhagung na zukte mëdhhanë löga Tumu bhëa nuyë ayë diram. Aggeë allinëneunge na ibbahunge löga gëſſayë. <sup>13</sup> Ayë diram na teyele ke ngaya allinëneunge na ëaneungeyë. Na igge teldi ſhëë na bhaga ba ke na bo challa. <sup>14</sup> Na meä kêtöllöhagung na ibbaya göngga na këmeſigi zinggo! Na zuga ëngërſëa bho

---

<sup>b</sup>**5.5** Tuga Giriſi ſe, “...holdinuny ko kaliine...”

<sup>bh</sup>**5.5** Tuga Giriſi ſe, “Zuga baruny ko ga koröynuny ngakanno.”

iriyto na ga tolgonya eyayto! Na igge bhea zugony kumulong hinisiya gu ojigi ke bibi! <sup>15</sup> Na hunde hir kona edde logoye, loga gersa ngayageseno. Na igge kengo mesigi shee na zugo kumulong mesese loga challa.

<sup>16</sup> Hinisiya gu any kete holi kali kali. <sup>17</sup> Tii tii alliyee ko Tumu na ngadhotto. <sup>18</sup> Eterrisana Tumu lokke kumulong. Yok ngagiya a lokte hinnogung :Tumuye ke ngaya yebheo Yesus Kirisose. <sup>19</sup> Loga messo :Kuloya Tumu ngalammo. <sup>20</sup> Loga yokkonea :zugu senno ajea :Kuloya Tumu, ngakoo. <sup>21</sup> Maraga kumulong na gee chalde ibhtese hinisi. <sup>22</sup> Na bhea loga gersa kumulong teldi rena.

<sup>23</sup> Na mea Tumu Komoruya yakkana ba chaldin, any keme lokte hin :neaye kumulong bhea nu na te zuga ridhing ningginena. Na Komoru Yesus Kirisos hunde ale kunde, kebhbhek kulyaa gu ko baseya lommo :iggeu ko rehiya gu na kete ga bo ella hurr kumulong. <sup>24</sup> Na Yesus Komoruya bere eleongu, nong anna kibhesena hinisi. Na lokte se kemese, ale me na bhugesen dhere. <sup>25</sup> Gochonginyaye, ogoldogiy Tumu. <sup>26</sup> Na zuga yebhbhea Yesus kumulong issa goore. <sup>27</sup> Na anye kotollohagung sara Komoru Yesusi na ngalokta el dadabo kitonnogunge, toyeeze zuga yebhbhea Yesus kumulong. <sup>28</sup> Na Komoruya na Yesus Kirisos any kichirbhiseong igge.

# **Dadaba Wurtune Kòdhdhana :Bhaulosi Na Ittonɛɛna Zuga Bhakkɛa Tɛɛlongke Yɛhbhɛa Yesus**

## **1**

<sup>1</sup> Ngadadabta kògòdhdhagung :aggeu, Bhaulosi ko Silasi ko Timotiyosi.

Na kìtonnogung igge, zuga bhakko Tɛɛlongke yɛhbhɛo Baba na Tumu ko Komoru Yesus Kirisos.

<sup>2</sup> Tumu Baba na ko Komoru Yesus Kirisos any kichirbhiseong na bhaga ba ke na bo challa.

### **Lɔga Ogolɛa Tumu Na Eterrísanɛa**

<sup>3</sup> Gochonginyaye! Agge maya keterrísano Tumu tii tii ke ngaya yɛbhɛo Yesus na yelnɛnɛo kengò goore na chòò mɛdhdhanɛo na jorronɛo lɔga bere mɛso sabbɔye. Na nong hunde keterrísano Tumu ngalòktaye, a challi. <sup>4</sup> Na ngaya mɛsɛo ngangaye, agge kedello goore na chòò koyogɛɛno zuga yɛhbhɛa Yesus ɛlla ba konnò ke ngaya dokkoneo lɔgò na chòllanɛnɛo goore na ngani nyimeo na yɛbhɛo lɔga Yesusi na mɛdhdhanɛoye.

<sup>5</sup> Ngalòkta chòllanɛnɛoye kumulong dhòllanɛ lɔga kedhdho :Tumu hunde ɛl dibte. Na ale orrunɡ :Tumu te zuga challa na lommung bhɛa nɛnɛ shɛɛ ke ngaya chòllanɛnɛo lɔga genyeye.

<sup>6</sup> Nɔng Tumu anna kedhdho lɔgɔ shɛɛ. Na ngazukta honynye lɔgɔ bhɛa nu na chɔllanɛnɛoye, yɔk ale ati :nɛa <sup>7</sup> na ajjung bhɛa hɔngɛo. Na chɔɔ ko agge ale kɔhɔngngoyo. Yɔk ngalɔkta ale bhugnyesene kolee ale Komoru Yesus dhollane rɛ talanga bu walda tumɔ hunde ɛl ko zuga genye ekko bo lɔmmea gidhingge. <sup>8</sup> Na ngakaldonu Komoruya na Yesus ale ati zukte marre kamannaa nene na imagge Tumuye. <sup>9</sup> Na yɔk ale kàganye bhɛa Komoruny ko bhɛa ɔnneya nene lɔma diram na kati chɔllaa iho dhul ko kingi ngagarsao. <sup>10</sup> Yɔk ngalɔkta ale bhugnyesene kolea ale lɔmea :Komoruyɔ diram bhɛa zuga genye ridhing ningginena. Na ngakoleonu zuga bere yebhbhɛa nɔng kumulɔng ale iwachiyɛ nɔng. Na ko igge ale ɛllo ko yɔk kari ke ngaya bere yebhɛo lɔga kòyokkogungu :aggeuye.

<sup>11</sup> Na agge hunde kesɛdhdo ngalɔktaye, kali kali kògollokung Komoruya na Tumu na kɔgɔnyung huna zuga challa messo lɔga genye na kubhugesɛ lɔkte chal senno mesigite gidhinga nene ko gee chal messo ke ngaya yebhɛo nɔngge. <sup>12</sup> Na kògollokung Tumu na sara Komoruya na Yesusi kete ga bo lɔmmea diram bhɛa nu na ko igge tɔlɔmɔ diram bhɛa nene ngadamita chirbhisiyɛung :Tumu ko Komoruyɔ Yesus Kirisosiye.

## 2

### Lɔga Hira Marra Tumu

<sup>1</sup> Gochonginyaye, yɔk ngalɔkta ale wokkonɛ :Komoruya na Yesus Kirisosiye ko ga ale kùmukinyanɛa bhɛa nene, agge



kòtòllòhagung na kèsennagung enenggeo, <sup>2</sup> hunde zug gena bansane na sennagungε, “Komoru Yesus dha bɔɔ wagaye,” igge ngadæesso. Na chɔɔ ko hunde keteytiy agge na keseagung se bare dhugunnogiy :Kuloya Tumu na kòyokteseo zugo, oo se shikkane bhea nayo, oo se bɔɔ kɔgɔdheseno dadabɔye, igge ko hinisi ngadhagineno na jajageo. <sup>3</sup> Alala! Na ngakitabhtung :zugu lɔk genne. Nɔng ngakoleonu hunde ngani kubhugnyεsεoye, ale zuga bo mera dhɔtte Tumu na Hira Marra Tumu ko kera nene dhuguninya na kàgayɔ. Nɔng ngahirronu ale igarisi :Tumu, <sup>4</sup> Nɔng ale mar Tumu ko ahaa ibhbhea :zugu ke barari kumulɔng na dhɔng rε na toyne huna hira barara. Na chɔɔ kɔ doraa Tumu barara na ih bay na se, “Tumu kani :anyo!”

<sup>5</sup> Yɔk ngalɔkta annaa bere koyogogungɔ kala kèlea ko igge kari. Na ngangaye, ngakadhdhanoo? <sup>6</sup> Yɔk lɔkte kanye ngahirra na mɛa zugo ngagae na ale kataga kolea sennanɛa :Tumuye, igge gaoyɔ. <sup>7</sup> Chɔɔ mɛa toyε Moldoy a nganda itabh zugo dari na zugo katamara Tumuye. Na nɔng hira lamma ngalɔkta ihe. Nɔng ngahirra mɛa lam ngalɔkta me :Moldoyɔye ale ngani lam ko bhee senɛsen :Tumu, “Mɛa ngalammi!” na oddonε. <sup>8</sup> Na hunde kɔttaye, Hira Marra Tumu dhuguninya na kàgayɔ. Na Komoru Yesus ale wokkono ke na bo lɔmmana dirama bo walda na am Ngahirronu Mar Tumuye na hɔngesen na igarisiyɔ. <sup>9</sup> Nɔng ngahirronu hunde dhuguniya na taga :zuguye, ale me lɔga bo mera barara dhandala ku butomo ajɛa :Moldoyɔ na iwachiyɛa :zugu. <sup>10</sup> Na tabhesen ngazukta ujukkε rehiya gε bere marre lɔga Yesusi ku dhɛre senno kibaysie :Tumuye, lɔginyya bo mera gersa. <sup>11</sup> Na

ngazuktonu hunde messe ngangaye, ale litane :Tumu lɔgɔ na yebhbhe ngalokta ku butomo yok :Hira Marra Tumuye,<sup>12</sup> na aynde Tumu kedhdhe lɔga ngazuktonu bu dɛlle lɔga gersa na ga ku dhere ngayebheoye kumulɔng na atieye.

### **Lɔga Kìriynɛnɛa Na Kanɛa Dhandali**

<sup>13</sup>Ngagochonginyaa yellung :Komoruyɔye, agge maya keterrisano Tumu tii tii ke ngaya bere berranɛung :nɛa sabbo na ibaysiyɛung Kuloya nɛnɛ bere onyonɛungu ridhing ko ngaya yebheo lɔga Yesusi ku dhereye. <sup>14</sup>Nɔng igge annaa bere eleongu :Tumu kamannaa bere kàmadhdhagungu :aggeu na ko igge tɔlɔmɔ dirama Komoru Yesus Kirisosi hunde nɛnde. <sup>15</sup>Na mɛa gochonginyaye, te dhandali. Na lɔga Yesusi bere kishikkano na kàmadhdhagungu tugɔ ko dadabɔ, bhege goore. <sup>16</sup>Nɔng Komoruya na Yesus Kisos sabbaa nɛnɛ ko Tumu Baba na bere yeliy na chirbhisiey na irishey kali kali na kèyebhe lɔga ale kòjɔanɛa baseya iho dhul ko kingi, <sup>17</sup>any kilalung hinisi na kiriyong na mesigi lɔga challa na yoktɛɛ zugo.

## **3**

### **Lɔga Ghinɛa :Bhaulosi Na Kogoldɛɛ Tumu**

<sup>1</sup>Mɛa gochonginyaye, lɔkte kennene ba na kenno kòyoktogungge a ɛnɛnggeo, ogoldogiy Tumu na kàmadhtɛɛo zugo lɔga Komoru Yesusi na ketɛhetey ko ba ke tiri na kɔtɔlɔ

diram bhea zugony na kebhege :zugu damiya bere bhegeo :iggeu. <sup>2</sup> Yok zuga shikkea ngalokta, bhoy ngayebhbheo. Na ogoldogiy Tumu na kibaysey bhea zuga messea loga gersa ko bhea kuhuyakuny. <sup>3</sup> Nong Komoru Yesus anna keyebhbha dhere. Na ale irishong na bhekkung na Moldoy ngaidharungo. <sup>4</sup> Na loga bere kajungu na ko mea toye ngani mesao, agge keyebhbho Tumu na ale eanung na ngalokta bhugesenoyo. <sup>5</sup> Na Komoru Yesus any kaung bhea nyimeo logo huna bere nene, na kodholagung bhea yelleungu :Tumu.

### **Loga Kibbayea Gongga**

<sup>6</sup> Gochonginyaye, mea kajjung logo sara Komoru Yesus Kirisosi na kesennagung enenggeo, hirre yebh loga Yesusi na a gonggay na loga bere kamadhdhagungu :aggeu ngamessoye, igge bhea nene kengga rehi na teldi bhichang. <sup>7</sup> Yok loga bere kemesso :aggeu hunde maya kobhbho enengge, igge gaoyo. Agge huna bere kella ko igge kari, bere gongga ngakannoo. <sup>8</sup> Na choo amissea hir konnuny holong hung ngani kussoyo. Nong agge annaa kemedhdhano na kemesineno bar ko kali na kaargareo ke ngaya kenno ngakamargiyung na kottageung logoye. <sup>9</sup> Na nong hunde bere keteendo, anda bere kighindong ahaye kihinnoye na ayiy. Nong nganga ngani kemessoyo ke ngaya kenno arteiy agge na ale kobho loga kemesso :aggeuye. <sup>10</sup> Choo kolea bere kela kari, anna kajungu logo na kesennagungu, “Inde mar zinggoye maya amisse ngaammo.”

<sup>11</sup> Nong bhee koyokkogeung ngaloktaye, a ngaya kishigeo lokte sene bhea nu zug gena se a gonggaye. Yok zinggo

ngamesseø na margεε laluge na woε lɔgɔ gɔrɔ hung. <sup>12</sup> Yɔk zukte messe ngangaye kɔtɔllɔheseno sara Komoru Yesus Kirisosi na keseneseno enenggeo, “Teldi hung! Wakta na mesigi zinggo na usigi amissea messono hung.”

<sup>13</sup> Gochonginyaye, yɔk ngalɔkta bu chal messoye, ngakargariseno. Mesigi goore!

<sup>14</sup> Na hunde lɔ hirre mar ngalɔkta kàmadhdhagung :aggeu ngadadabtaye, maraga na taga shεε! Na ko nɔng kari ngaello na aynde ale amε :liya na ungušen lɔga εddeaye. <sup>15</sup> Nɔng huna miroginy ngagunyo. Ibbaya huna gochonga nu.

### **Lɔga Issanεna Na Uturninyanεa**

<sup>16</sup> Komoruya yakkana ba chaldin sabbaa nεnε, teldi ko igge kari kumulɔng kali kali. Na any kutuhong na kaung bhεa bhageo ba ko bhεa messeo lɔgɔ kumulɔng ke na bo challa.

<sup>17</sup> Na ngalɔkta kɔgɔdhdhagung na kissayeungge agga kɔgɔdhi :anyo Bhaulosi siya nanu. Na damiya nanu kɔgɔdhei dadabinyaa ganyu kumulɔng a nganga. <sup>18</sup> Komoruya na Yesus Kirisos any kichirbhiseong igge kumulɔng.

